

रहीम चाचा

रहीम चाचा का स्वर सहसा तीखा और कड़वा होकर रात के सन्नाटे में गूँजता दूर तक फैल गया—बदज्जात कमीनी, चली क्यों नहीं जाती !

फिर एकदम धोटने वाली खाँसी में रहीम चाचा का दुखता स्वर फूँस गया । कुछ देर तक लगातार उनके खोखले पड़ गये पिंजर के भीतर खाँसी का स्वर बजता रहा और फिर भीतर से बटोरकर उनके ढेर-से बलग्राम के थ्रूकने की आवाज़ आयी । एक कुहराम-सा मच गया, जिसमें चाची की भद्री फूहड़ गालियों, सिसकियों और रोने का स्वर था और फिर गोद के सोये बच्चे के चौंककर बिलख पड़ने की आवाज़ ।

रहीम चाचा को कौन नहीं जानता । छोटे-बड़े सब के यहाँ उनका आना-जाना है । किसी भी उम्र की औरत उनसे पर्दा न करती और परिचित-अपरिचित किसी के यहाँ भी वह बाहर-भीतर में भेद नहीं रख पाते । कस्बे में किसी के यहाँ मीलाद हो, ऐलान मुना और रहीम चाचा ने अपना पुराना ऊनी काला कोट (जिसमें जगह-जगह छेद पड़ गये हैं और रफ़्रू के निशान हैं ।) पहना, आधा उधड़ गया मफ्ललर लपेटा, पुरानी तुर्की टोपी, जिसका रंग लाल से बदलकर अब मटमैला

हो गया है और जिसके किनारे के लगभग एक इंच के हिस्से में तेल का रंग जमकर बैठ गया है, लगायी, दोनों हाथ सीने पर बाँधे और सामने वाले सफ़ में बैठकर सिर झुकाये और आँखें बन्द किये मौलवी साहब के नात के तरनुम पर हैलें-हैले भूमने लगते ।

किसी के यहाँ मौत होती तो खबर पाते ही रहीम चाचा जा पहुँचते और मृतक के दुखी सम्बन्धी के काँधे पर हाथ रख बड़े ही संयत स्वर में जीवन की निस्सारता, संसार की क्षणभंगुरता और मृत्यु की अनिवार्यता की याद दिला धीरज बँधाने लगते और भरे हुए स्वर में कहते, “भैया, रोने-धोने से क्या कुछ हाथ आयगा ? आप तो समझदार हैं । यों सिर धुनकर मग्हूम की रुह को क्यों तकलीफ़ पहुँचाते हैं ?”

फिर स्वयं ही आने और इकट्ठे होने वाले लोगों के लिए बैठने को जाजिम डाल, दो-चार अग्रवत्तियाँ जनाज़े को चारपाई के पास मुलगायेंगे और सुई-तागे लेकर कफ़न सीने बैठ जायेंगे । कफ़न सीना खत्म हुआ और गुसल कराने का तरूता आया तो किसी की भी प्रतीक्षा किये बिना अपने हाथों जनाज़े का गुसल करायेंगे, कफ़न पहनायेंगे और अपनी हथेलियों में कापूर-इत्र की महक और मुरमे के निशान लिये लौट जायेंगे ।

फ़ातिहे के दिन यदि किसी ने रहीम चाचा का उनकी मदद और हमदर्दी के लिए शुक्रिया अदा किया तो पहले उनका लम्बा और सँकरा चेहरा, जिसमें गालों के पास सिलवटे आने लगी हैं, थोड़ा खिंचता, ओंठ एक ओर ज़रा सरकते, असमय में पड़ गयी सिलवटे थोड़ी गहरी हाँतीं, पेशानी पर हल्की-हल्की कई लकीरें खिच आतीं और वह कहते, “तुम लोग किसी भले आदमी के किये का बदला इसी तरह देते हो क्या ? अरे, इन्सान की मदद इन्सान नहीं तो और कौन करेगा ?”

रहीम चाचा वैसे तो पैतालिस के थे, पर वह अपनी उम्र से दस बरस अधिक लगते। कद साधारण, दुबला-पतला इकहरा शरीर, जिसमें अब अधिक हड्डियाँ ही रह गयी थीं। रंग थोड़ा साफ़ और खुला, पर अब धीरे-धीरे काला पड़ने लगा था। चेहरे का नक्शा बुरा नहीं था, पर गालों का मांस अब धँसने लगा था और सामने के दो-तीन दाँत उन्होंने तुड़वा दिये थे, क्योंकि उनमें काफ़ी दर्द होने लगा था और रहीम चाचा को उनसे बड़ी तकलीफ़ थी। दाढ़ी-मूँछों की आवश्यकता उन्होंने कभी नहीं समझी और अभी भी, जब वह खुले सिर होते, उनके बाल तरतीब से पीछे की ओर जमे होते थे, जिनमें पके-अधपके बालों के बीच अपने-आप ही पड़ गये छोटे-बड़े कई छल्ले अच्छे लगते थे।

जब कस्ता छोटा था, आबादी कम थी और पास-पड़ोस के शहरों में दिन-भर में केवल एक बस-सर्विस चला करती थी, रहीम के पिता कहीं से आकर बस गये और एक मनिहारी और किराने की दुकान खोल ली थी। दुकान चल निकली और कुछ ही वर्षों में रहीम के पिता ने काफ़ी पैसे कमाये थे। उनकी पत्नी थी और उनसे बचे भी थे, पर उन्होंने उस कस्ते में रहीम की माँ से दूसरी शादी कर ली थी।

रहीम अभी मुश्किल से दस के रहे होंगे कि उनके पिता उनकी माँ, सौतेली माँ और सौतेले बहन-भाई छोड़कर चल बसे। उनके चालीसवें के बाद रहीम के सौतेले बड़े भाई ने सारी जायदाद, जिसमें मकान-दुकान सभी थे, पर अपना अधिकार कर रहीम और उनकी माँ को अलग कर दिया। रहीम की माँ ने बहुत हाथ-पाँव मारे, पर कुछ हुआ नहीं।

रहीम अपनी माँ के इकलौते तो थे ही, सब से छोटे होने के कारण पिता का लाड-प्यार भी उन्होंने बहुत पाया था। आज इस स्थिति में जो वह पहुँच गये हैं, उसके लिए अपने माँ-बाप के उस लाड-प्यार को

कोसते हैं, जिसने उन्हें अनपढ़, अनगढ़ बनाकर दर-दर भटकने के लिए छोड़ दिया था। पढ़ाई के नाम पर उन्होंने कोई दस-वारह वार ही स्कूल की सूरत देखी। प्राइमर का पहला पुष्ट भी नहीं उलटा और वर्ण-माला के दो-तीन अंगले अक्षरों से ही परिचय प्राप्त करके उन्होंने जो पुस्तक धर दी तो फिर कभी न उठायी। उर्दू की पढ़ाई का प्रश्न इसलिए नहीं उठ पाया कि कोई स्कूल ही नहीं था। कुछ दिन उनके पिता के आग्रह पर एक मौलवी साहब ने आकर उर्दू का सिलसिला जमाने की कोशिश की, पर मौलवी साहब जब आते, प्रायः उस समय रहीम पतंग उड़ा रहे होते या गुल्ली-डंडा खेलते होते या गुलेल से परिनदों का (जिनमें अधिकांश घर और आँगन में चहक रही गौरइये होतीं) शिकार करते अथवा आराम करते या सोते रहते। अतः मौलवी साहब ने आना बन्द कर दिया।

उस कच्ची उम्र में, जब रहीम ने अभी अपने खेलने के दिन भी पूरे नहीं किये थे, अपनी बेसहारा ही गयी माँ को लेकर अपने मामा के यहाँ चले आये। पर हमेशा कौन किसको खिलाता है। एक दिन रहीम की माँ को अपने भाई से एक मामूली झगड़े के बाद अपनी रसोई अलग कर लेनी पड़ी। उस बीच रहीम ने कहीं से फ़ोटो-फ्रेमिंग सीख ली और किसी तरह जोड़-तोड़कर एक ग्लास-कटर, एक आरी, एक हथौड़ा और कुछ आवश्यक चीज़ें खरीदीं और फ़ोटो-फ्रेमिंग का धन्वा शुरू कर दिया और मामा का घर छोड़कर उसी मुहल्ले में उन्होंने दो कमरे किराये पर ले लिये।

कस्ता छोटा था। शौकीनों की कमी थी। अतः धन्वा मन्दा चलता था। कभी-कभार बाहर से ट्रान्सफ़र होकर आये अफ़सर या बाबुओं के यहाँ आफ़िस-स्टाफ़-ग्रुप, फ़ैमली, गाँधी-नेहरू और अभिनेताओं तथा अभिनेत्रियों के चित्र आ जाते। बाकी समय वह परिडॉट लालूराम और

हरदयाल ठाकुर की छोटी दुकानों से दो-दो आने वाली देवी-देवताओं, तीर्थ-स्थानों, दोहों-श्लोकों और कल्मे-आश्रयों की तस्वीरें लाकर फ्रेम किया करते थे। पर उससे बहुत बच नहीं पाता था और खाने-पीने की बड़ी तकलीफ और दिक्कत हाँ जाती थी। अतः धन्धे को साइड-विज़नेस बनाकर, इधर-उधर से कोशिश कर-कराके उन्होंने स्थानीय सरकारी प्रेस में नम्बरिंग-मैन की नौकरी कर ली।

रहीम अब चौबीस पार कर रहे थे, अतः नौकरी आदि से थोड़ा जमकर उन्होंने शादी की बात चलवायी। उनकी माँ ने पास-पड़ोस और इधर-उधर खूब आना-जाना शुरू कर दिया और उनकी शादी की चर्चा चलाने लगीं। अक्सर रात, जब वह काम से लौटते और हाथ-मँह धोकर खाने के लिए बैठ अपने प्रेस के मैनेजर, कम्पोज़िटर या फिर मशीन-मैन की बातों के साथ अपनी योग्यता की बातें माँ को सुनाते कि वह दिन में कितनी किताबों में नम्बरिंग कर फेंक देते हैं, बुक-बाइंडिंग उनसे अब कैसी होती है, कभी-कभी मशीन भी वह कैसे चला लेते हैं और मैनेजर उनसे कितना प्रसन्न है तो माँ उनकी अधिकांश बातों को न समझती हुई भी हाँ-हूँ कर बीच में चर्चा छेड़ देतीं कि पास के मुहल्ले में एक लड़की है। देखने में अच्छी है और उन्हें तो वह पसन्द आ गयी है। वह उसे किस तरह देख आयीं, शादी की बात कैसे चलायी और लड़की के मिल जाने की कितनी उम्मीद है.... आदि-आदि। रहीम के मन में भले कुछ भी होता हो, वह बाहर से गम्भीर बने सुनते रहते। फिर हाथ धोकर आँठों के एक कीने में बहुत हल्के-से मुस्कराकर चुपचाप उठ जाते।

पर खानदान को लेकर ही कोई क्या करता। अच्छे बाप के बेटे होने के बाबजूद सच यह था कि रहीम अनपढ़ थे और एक बहुत मामूली नौकरी करते थे। अतएव कस्बे में उन्हें लड़की देने को काई तैयार

नहीं हुआ। दूसरे शहर में खोज के लिए उनके पास न तो पैसे थे और न कोई ऐसा सम्बन्धी, जो उनकी शादी लगा देता! अतः एक दिन उन्होंने एक बहुत ही नीच जाति की हिन्दू लड़की को व्याह-शादी, रस्मो-रिवाज और वाजे-गाजे के बिना ही घर ला बिठाला। कुछ दिन समाज वाले चर्चा करते रहे, फिर चुप हो गये।

उसी वरस दुर्भाग्य से कम्बे का सरकारी प्रेस वहाँ से तोड़ दिया गया और रहीम बेकार हो गये। उसके बाद छै महीने किसी तरह साथ देने के बाद एक रात उनकी बीवी उन्हें अकेले छोड़कर अपने मायके भाग गयी और फिर नहीं लौटी। तीसवें वरस में उन्होंने फिर शादी की, पर उनके भाग्य में बीवी का सुख नहीं था। पाँच साल के अन्दर ही वह भी टी० बी० से मर गयी, साथ ही माँ को भी ले गयी। कम-से-कम अब तो तीसरी बीवी के लिए वह विलकुल तैयार नहीं थे और दुर्भाग्य को कोसे बिना उन्होंने तीन वरस और बिता दिये। पर समाज के कुछ खास लोगों के वाक्य करने पर कि सकीना एक ग़रीब परिवार की अच्छी औरत है। कुँआरी न सही, अपने पति से तलाक लेकर बैठी है, पर रहीम को निभा ले जायगी तो वह अस्वीकार नहीं कर सके और काज़ी-मौलवी तथा कुछ खास लोगों की मेहरवानी से कम-से-कम खर्च में उन्होंने सकीना से निकाह कर लिया।

सकीना पास के एक देहात की एक बहुत मामूली औरत थी। उम्र तेर्इस। रंग काला। चाल-दाल ढीली-ढाली, सुस्त और आवाज़ तीखी। रहीम चालीस पर पहुँचकर एक बच्चे के पिता बने। पहली पत्नियों से कोई सन्तान नहीं थी, सो इस उम्र में बाप बनने का जो उल्लास उन्हें हुआ, वर्णनातीत है। बच्चा जब ज़रा बाहर निकालने योग्य हुआ तो उसे अपनी माँ के ज़माने के रेशमी कपड़े और टोप पहना-कर, आँखों, पेशानी, हथेलियों और वैंछियों के तलुओं में क़लल लगा-

कर, गले में ढेर सारे गंडे-तावीज (जो माँ ने कभी उनके लिए तैयार करवाये थे और बड़ी मन्नतों के थे) डालकर, वह गोद में लेकर बाहर निकलते और सुबह की नर्म, रेशमी धूप में टहलते हुए हर आने-जाने वाले को (यदि उनकी ओर न देख रहे हों तो पुकारकर) आदाव-राम-राम करते हुए बच्चे के भरे-भरे गालों को एक बार ज़ोर से चट की आवाज़ के साथ चूमकर कहते, “अरे देखो, बेटा, कौन जा रहा है ? साबीतरी मौसी....वह नज़मा आपा....अरे मुंशी काका को राम-राम नहीं करोगे !....”

और मुंशी काका चाहे दफ़्तर जाते हों, क्षण-भर रुककर रहीम के बच्चे कों गोद में लेते, दो-तीन बार प्यार करते और कहते, “रहीम भाई, तुम्हारे बुढ़ापे का सहारा और तुम्हारे खानदान का चिराग यह बनेगा !”

रहीम का सिलवटों-भरा, सँकरा चेहरा थोड़ा फैल जाता, पीले दाँतों की जगह खुल जाती, पलकें कई बार झपक उठतीं, छांटी-छांटी निस्तेज आँखें चमकने लगतीं और वह कहते, “कौन जाने, भेया, इसकी कमाई खाने तक क्या मैं ज़िन्दा रहूँगा ।”

“जो हो, अब तुम रहीम से रहीम चाचा तो हुए !”

बच्चा कुलदीपक हो या न हो, पर उस दिन, जब उनका प्रयत्न सफल हो गया और उन्हें स्थानीय पेट्रोल-पम्प में नौकरी मिल गयी, उन्होंने अपने बच्चे को सैकड़ों बार चूमा ।

अब अक्सर रहीम चाचा के यहाँ किसी-न-किसी बात पर झगड़ा शुरू हो जाता और देर तक बड़ा हो-हल्ला और कोलाहल मचता । झगड़े का विषय इसके सिवाय और कुछ न होता कि दूसरी ओर का गुस्सा सकीना दुधमुँहे बच्चे पर उसे पीटकर निकालती या बे-बात भी चिङ्गिझा उठती । सकीना का तेज़ कड़ुवा और तीखा स्वर रहीम चाचा

को छेदता दूर-पास की सड़कों तक फैल जाता और रहीम चाचा क्राध में काँपते, चीखकर फटे स्वर में सकीना को डाँटते, “कमीनी ! इतना हलक क्यों फाइती है ?”

और फिर वह अपनी दूसरी बीवी की सिधाई-सच्चाई, स्वभाव-आदतों और साहिष्णुता की प्रशंसा करते, अपने भाग्य को कांसते कि तकदीर ने उनसे लछिमी-जैसी बीवी ल्हीन इस फूहड़, भढ़ी और नीन औरत का संग करा दिया, नहीं तो वह चाहे लाख ग़रीब रहे हों, क्या इस औरत के लायक थे !

तब सकीना का स्वर और तेज़ और कड़वा तथा कर्कश हो उठता। फूहड़ गन्दी गालियाँ बकती और ऊँचे स्वर में उलाहने देती कि वह उसके मकान का पता पूछती-पूछती तो नहीं आ गयी ! भरी महफिल में निकाह करके लायी गयी है। अगर वह उससे ऐसे ही ऊब उठा है तो क्यों नहीं दूसरी इन्हर की परी ले आता ! वह भी तो देखे कि कौन कलमुँही उस घर में टिकती है !

और फिर वह उन सारे लोगों के बाप-दादा (मरे और ज़िन्दा दोनों) पर कस-कसकर वज़नी-से-वज़नी गालियाँ उछालती, जिन्होंने उसके अस्वीकार करने के बावजूद उस जैसे आदमी के संग उसका भाग्य जोड़ दिया, जो दो जून सूखी रोटियाँ तक उसके आगे नहीं ढाल सकता। चीखते-चीखते सकीना का हलक सूख जाता, स्वर बैठने लगता और तब वह ऊँचे स्वर में रो पड़ती और लगभग बएटे-आध बएटे तक लगातार लय-तान के साथ रोती रहती।

पर उस दिन, जब रहीम चाचा पहली तनख़्वाह लेकर आये, बड़ी रात गये तक रहीम चाचा के घर से उनकी और सकीना की खुलकर हँसने की आचाज़ फैल रही थी। रहीम चाचा ने हँसते हुए बड़े मीठे स्वर में स्नेह-भरी फिङ्गकी दी और बहुत आहिस्ते से समझाते हुए

सकीना को दोष दे डाला कि उसके ही पागलपन और नासमझी के कारण उन्हें क्रोध हो आता है और वह अपने को न सम्भाल पा उसे बुरा-भला कह डालते हैं, वर्ना ओळी और छोटी जात वालों की तरह दिन-रात लड़ाई-झगड़ा करना उन्हें क्या अच्छा लगता है !

सकीना ने अपने स्वभाव के विपरीत उस दिन सारे दोप स्वीकार कर लिये और संकोच में झुककर हल्की-सी हँसी के साथ जैसे क्षमा माँग ली । रहीम चाचा ने सकीना को बड़ी देर तक अपने सुखद सपने सुनाये कि पहले महीने की तनख्वाह से कुछ बचाकर वह सकीना के लिए कैसी और कौन-सी साड़ी खरीदना चाहते हैं, बचे को नीली रेशमी कमीज़ में किलकते देखने की उन्हें कितनी हसरत है और ठण्ड के दिनों में सकीना का केवल एक पतली चादर में ठिठुरना देखकर उन्हें कितनी कोफ़्त होती है ।

सकीना के काले और सूखे गये गालों में खून का हल्का उवाल आया, ओंठ कई बार दाँतों-तले दबे, मुस्कराहट की रेखा ओंठों के नीचे उभरी और उज्ज्ञास को दबाते हुए उसने मीठी फिङ्की-भरे स्वर में कहा कि बचे का क्या है, घर में ही रहता है । कम्बल लाने की अभी कोई खास ज़रूरत नहीं, क्योंकि ठण्ड अभी दूर है और उसके लिए साड़ी कभी फिर बाद में भी खरीदी जा सकती है । सब से पहले उन्हें अपने लिए कमीज़ सिला लेनी चाहिए, क्योंकि उनकी कमीज़ फट गयी है । उन्हें अब नौकरी में छोटे-बड़ों के साथ उठना बैठना पड़ेगा ।

रहीम चाचा ने थोड़ी देर के विरोध के बाद हँसकर अपनी हार मान ली ।

उसके बाद छै-सात महीने ऐसे आहट-हीन वीत गये कि स्वयं रहीम चाचा को भी उसका अहसास नहीं हो पाया । रहीम चाचा बड़ी सुख हाश्ता करके निकल पड़ते और दोपहर के एक-दो बजे लौटते । खाने

के बाद दोपहर को जो जाते तो फिर रात दस के पहले नहीं लौट पाते। दिन-भर के काम से चूर-चूर हो गया जिस्म ढकेलते जब वह घर आते तो बच्चा सो गया होता। रहीम चाचा से अकेले खाया न जाता। सकीना के मना करते रहने पर भी वह बच्चे को सोते में प्यार करते, जगाते और साथ बैठाकर उससे खेलते-हँसते कोई पौन घरटे में खाना खाते। खाना हुआ तो कुछ देर बर्तनों की उठा-पटक के स्वर में सकीना की हँसी और गुनगुनाहट के साथ रहीम चाचा की हँसी का स्वर तैरता।

उस दिन रहीम चाचा नौ बजे सुवह ही बापस आ गये। उनका चेहरा बड़ा सूखा, शान्त और निर्विकार हो रहा था और गालों की सिलवर्टे ज्यादा मुक्ती-लटकती दिख रही थीं। पता चला कि उनकी नौकरी छूट गयी।

नौकरी छूटने का कारण बाद में मालूम हुआ। उन पर चोरी का झूठा इलज़ाम लगाया गया था। दरअसल उनसे वहाँ के दूसरे लोग उनकी सच्चाई से जलते थे और उनके खिलाफ़ साज़िश की गयी थी। नहीं तो एक गैलन मिट्टी के तेल के लिए उनकी नीयत क्या खराब हो सकती थी!

कुछ दिनों तक फ्रोटो-फ्रेमिंग से दो जून दाल-रोटी चली। पहले रहीम चाचा कस्बे में अकेले ही फ्रेमिंग का काम करते थे, पर अब कस्बे की आवादी दिन-ब-दिन बढ़ने लगी थी और उनके देखते-देखते ही सदर बाज़ार में दो दुकानें और खुल गयीं। रहीम चाचा के पास रोज़गार ठीक ढंग से करने के लिए पूँजी न थी। उनकी अपनी कोई दुकान न थी। जो भी काम मिल जाता था, वह घर लाकर स्थानीय बाज़ार से काँच-फ्रेम खरीदकर करते थे, जब कि दूसरी दुकानों वाले दूसरे शहरों से पचासों रुपये के थोक काँच और फ्रेम मँगाकर काम करते थे। इस-

लिए उनसे होड़ करना रहीम चाचा के लिए असम्भव था। वाज़ार के बीच ढेरों देवी-देवताओं, नेताओं-महापुरुषों और अभिनेता-अभिनेत्रियों के मुन्दर, आकर्षक चित्रों से सजी शीशों में चमकती उन दुकानों के आगे धरे-धरे रहीम चाचा की फ़ोटो-कोमिंग को लोग भूल दें। और इस तरह रुपये-आठ आने का जो आसरा था, वह भी जाता रहा।

इस बीच नौकरी के लिए उन्होंने कई दरख़ास्तें दीं। रोज़ किसी-न-किसी आफिस में वह एकाध दरख़ास्त दे आते। दरख़ास्त लेकर जब वह पहुँचते तो यही काला कोट होता, टखनों से ऊँचा उटुंग पैजामा और वही तेल-जर्मी पुरानी टापी, जिसे साहब के कमरे में पहुँचने के पहले ज़रा ठांक से लगा लेते, सामने की सिकुड़ गशी कमीज़ खींचते और सलाम कर, दरख़ास्त थमा, अदब से एक कोने में खड़े हो जाते। साहब उनकी और देखें या न देखें, पर जब वह उस दरख़ास्त में कुछ लिखकर किसी बाबू के पास भिजवा देते तो रहीम चाचा भीतर तक भींगकर जैसे वहते-से स्वर में सलाम करते और आंठों के कोने में मुस्कराते हुए उस बाबू के पास पहुँचते, जिसकी मेज़ पर उनकी नौकरी और भूख की भीख दबी होती। पर जब थोड़ा देर की प्रतीक्षा के बाद बाबू बताते कि अभी कोई जगह नहीं तो वह अपनी धुँधला गशी आँखों को नीचे कर, गर्दन झुका, उतरे चेहरे और भारी कदमों से लौट आते।

वैसे तो रहीम चाचा का स्वास्थ्य कभी अच्छा नहीं रहा। पर नौकरी छूटने के बाद वह बहुत कमज़ोर हो गये। कुछ महीने नौकरी की तलाश में उन्होंने बहुत दौड़-धूप की और वीमार हो गये। सकीना का स्वभाव और भी चिड़चिड़ा हो गया। उसकी आवाज़ के तीखेपन में अब ज़हर समा गया था, जिसे रहीम चाचा खाट पर पड़े-पड़े अपनी लम्बी-लम्बी साँसों में धोलकर पिया करते।

अब बड़ी रात गये तक रहीम चाचा के घर में शोर उठता रहता

है। उसमें सकीना के तीखे ताने, कड़वे-उलाहने, अकारण ही पीट देने से बचे के रोने-चिल्लाने का स्वर और रहीम चाचा का थक गया मौन शुला-मिला होता है। अब रहीम चाचा में विराघ करने की शक्ति नहीं रह गयी है। कुछ कहने की कोशिश करते तो साँस भर जाती, खाँसने लगते, फिर अपनी थक गयी पसलियों को थाम वहीं खाट के एक कोने में लुढ़क पड़ते और भीतर से बटोरकर ढेर-सा बलगम वहीं थूक, अपनी ढीली पड़ गयी गर्दन को तकिये के एक कोने में डाल, वडे दुखते, कराहते और थके स्वर में पुकार उठते हैं, “या खुदा, रहम कर !”

एक दिन बड़ा विजलाया, उकताया और दुखा हुआ रुदन, जो भीतर तक खुरच्च-खुरच्च डालता है और मन नहीं सम्भलता, चलता रहा। उस दिन उनके यहाँ दिन-भर से फ़ाका था। रहीम चाचा के मुँह में बूँद-भर पानी नहीं गया था। सकाना भी दिन-भर की भूखी थी। बचे के लिए दूध नहीं उतर रहा था। इसलिए बचे के रोने के स्वर में शुला-मिला सकीना का निस्सहाय रुदन मन को चीरता था।

एक पड़ोसा कुछ राटियाँ और चावल लिये पहुँचा तो रहीम चाचा खाट से लगे पड़ थे। उनका दुबला-पतला चेहरा बड़ा निस्तेज पीला और डरावना हो गया था। कई दिनों की बढ़ गयी पकी-अधपकी हजामत और हड्डियों में धँसी आँखें। उन्होंने वडे दयनीय ढंग से उसकी ओर देखा, फिर मुङ्कर अपने पीछे खड़ी सकीना को देखते रहे। क्षण-भर सकीना वहीं खड़ी अपने आँसू पोछती रही। फिर उसके आगे एक बर्तन रख दिया। उस बर्तन में चावल और रोटियाँ रखकर उसने रहीम चाचा की ओर देखा। रहीम चाचा ने क्षण-काल के लिए अपनी गर्दन शुमाकर बर्तन पर पड़े चावल और रोटियों की ओर ताका किया, फिर अपनी गर्दन सीधी कर बड़ी पीड़ा और दर्द के साथ अपनी पलकें मूँद लीं। उनकी आँखों के कोटरों के पास उभरी हड्डियों पर आँसू

चमकने लगे ।

उसके बाद की दो रातें वड़ी शान्त और चुपचाप बीतीं, केवल रात के मुनसान में रहीम चाचा के खाँस पड़ने की आवाज़ सहसा फैल उठती, और कुछ नहीं ।

तीसरी रात के अन्तिम प्रहर हठात् ही सकीना वड़ी ज़ोर से बिलब उठी और बच्चा रोने लगा ।

लोगों में जगरम हो गयी । रहीम चाचा मर गये थे ।

मुबह उनके कफन के लिए लोग चन्दा इकट्ठा कर रहे रहे थे ।

* * *